

Aýadaky ýürek

Category: Goşgular, Kitapcy
написано kitapcy | 23 января, 2025
Aýadaky ýürek AÝADAKY ÝÜREK



Baý bolýar ynsanyň göwni hyýala,
Hyýal etseň säher salkyn saýada.
Göwün bir egilmez doly pyýada,
Ýüregim goýsamdum tekiz aýada.
Goý, görsünler, synlasynlar ol niçik,
Baha bermesinler maňa pal atyp.
Ne iş bitiripdir şunça ýol geçip,
Ýa günün görüpmi ýaltanyp-ýatyp.

Akmy ol, garamy, bilsinler anyk,
Galmasyn ýekeje soragdyr düwün.
Ýaşayar neneňsi dertlere ýanyp,
Nämeden nägile pes pälli göwün.

Ýa ol bu durmuşda nämeden hoşal,
Haýsy ýola barýar her bir damary.
Kimi dosty saýýar, kimleri duşman,
Bilýärmä ýagşyny hem-de ýamany.

Ilden nämesi kem, nämesi artyk,
Belki, bir gözele yşky sowýandyr.
Ynsaby pamykmy, bitinmi, ýyrtyk,
Adan durşy bilen sansyz sowaldyr.

Bu hyýalym başa barmasa gerek,
Hyýala çümsem-de salkyn saýada.
Asla sähel zada tolgunýan ýürek,
Özün sakladarmy tekiz aýada?!

* * *

Göripler bar bu dünýäde,
Guwanýan bar setiriňe.
«Ýalňyş» diýip topulýan bar,
Ýatdan çykan oturyňa.

Toty deýin, bir ýalňyşyň
Aýdyp-aýdyp goýmaýan bar.
Dyrnak ýaly şow işiňe,
Guwanyplar doýmaýan bar.

Güýji ýetse, asman paýyn,
Bar depäbden inderjekler.
Bardyr oduň ýakyp berjek,
Bar ojagyň söndürjekler.

Toý günüňde aglaýan bar,
Gülýänler bar gamly günüň.

Bar kalba ýara salýanlar,
Bitjegini bilip teniň.

Ýagşylyklar, ýamanlyklar,
Dürmuşyň goşa ganaty.
Niçij bolar, niçik bolar,
Birisi gyrlan halaty.

* * *

Kömek edip bor daýhana,
Çil çekişip, ýap gazysyp.
Kömek edip bor bagbana,
Bagda işleseň gyzyşyp.
Kömek edip bor çopana,
Çölde malyň yzna düşüp...
Kömek edip bolmaz ýöne
Şahyra goşgy düzüşip.

Aşyrguly BAÝRYÝEW. Goşgular